

**IT-TUBRU**

14 ta' Novembru 1971

ta' J.P. VASSALLO

Erba' njamiet u fuq faldrappa sewda,  
Erba' xemgħat inemmnu ftit sfajrin,  
Erba' suldati b'rashom baxxa mnikkta,  
Mistrieħa idhom fuq ċipp t'azzarin.

Fwieħa ta' nċens u kant mismut ta' l-orgni  
Mrażżan, meqjus, ilissen diqa u sabar,  
Jgħammed il-għajn bid-dmugħ u jnissel tama  
Ta' hajja w ferħ 'l bogħod, 'l bogħod mill-qabar.

Dan kollhu għadda: għabet din id-dehra  
Li kienet twennes tifikira ta' mrar;  
Qoxra ta' frotta hi id-dehra ħelwa  
Thaddan il-qalba sakemm ħinha sar.

Għaliex, għaliex is-simbolu warrabtli  
U r-rabta ta' l-imgħoddi hekk stmerrejt?  
Nibki l-warrani u ma nistax nistejjer...  
Għaliex vojtt gēwwa qalbi hekk ħallejt?

Bis-sensi dnibt u b'sensi rrid nadura,  
U ngħożż irrid il-wirja tal-ħolqien,  
Ngħannaq ħalluni s-simbolu ma' Qalbi  
Għax simboli biss nara kullimkien.

Baħar u xemx u bewsa ta' l-imħabba,  
U l-għana tal-għasafar qalb il-ħdura,  
Tbissim u dmugħ, tigrib u ferħ u sabar  
Huma tar-ruħ il-għalf u il-maxtura.

\* \* \*

**ISS'INŻEL XEMX**

Fuq soqfa mqaxxra x-xemx, għax tħobb, titgħażzen  
u tilgħab mas-sħabiet li qed jiċċarrtu.

L-ulied samrana jħarsu 'l fuq jitolbu:  
"Iss' inżel, xemx, u ħalli demmna jiksaħ."

Oliver Friggieri

**HAMES LIMERIKKI**

TA' VINCENT CARUANA

Kien hemm mara vicin ta' Kastilja  
Li xhin bdiet sabiex tiekol kustilja  
Belgħet għadma bil-ponta.  
Fuqha giet il-mewt pronta.  
U l-kustilja kiluha l-familja.

Kien hemm raġel mill-Belt, hdejn ix-Xatt;  
Deijem jigbed, ma kien jieqaf qatt.  
Mhux jigbed għax dagħaj;  
Jigbed spiss is-saqaj',  
U kultant anki jigbed ritratt

Kien hemm mara fil-qrib ta' Bingemma  
Illi kienet tħobb ħafna tissemma'.  
Mhux tissemma MIN-nies,  
'Ma tissemma' LIN-nies;  
U b'hekk ħafna stejjer iggemma'.

Kien hemm mara xi mkien lejn il-Mosta  
Magħrufa li hi bosta tosta.  
Dak li trid u tiggosta  
Minnek tieħdu bil-frosta,  
U l-ittri bla bolli timposta.

Kien hemm raġel li jismu Kalanġ  
Tiela b'rota mit-Telgħa tal-Ganġ,  
Iżda b'xorti ħażina  
Inqatgħetlu l-katina,  
U għalhekk reġa' lura bħall-granċ.

NOTA TA' L-AWTUR — Fit-tielet limerikka hemm tliet darbiet il-kelma "tissemma". Naħseb li dik tat-tielet vers għandha tinkiteb mingħajr apostrofu (tfisser "to get mentioned"), filwaqt li t-tnejn l-oħra għandhom jinkitbu bl-apostrofu (ifissru "to overhear").